

Tíðindi til føroyingar uttanlanda stuðla av tí føroysku sjómanskirkjuni.

---

### **Føroyski flotin eldist**

Í fjør var miðalaldurin á bátum og skipum í Føroyum, sum eru størri enn fimm tons, 33,6 ár.

Í 2010 var miðalaldurin 29,8 ár, stendur í årsfrágreiðingini hjá Sjóvinnustýrinum fyri 2015.

Fiskiflotin ikki bara eldist, hann minkar eisini.

Í fjør vóru 122 fiskiskip yvir 20 tons skrásett í Føroyum, fyri 28 árum síðani vóru tey 266.

Handilsskipini gerast fleiri og fleiri. Handilsskipini vóru 113 í 2010 og 136 í fjør. Alibátar og sandbátar verða skrásettir sum handilsskip í Føroyum.

Kelda: kvf.fo

Antares.fo

---

### **Donsku reiðaríini bíleggja færri skip**

Donsk reiðarí fáa 42 nýggj skip í ár, svarandi til 1,1 miljón dwt, og 66 skip næsta ár, svarandi til 4 miljónir dwt. Men síðani minkar talið á nýbygningum nógv. Orsøkin til stóru sveiggini er tó bert lutvíst vinknandi marknaðarkorini og stóri yvirkapasiteturin, sigur Jakob Ullegård, stjóri í Danmarks Rederiforening við Maritime Danmark.

”Lítur tú fleiri ár fram í tíðina, minkar talið á bíløgðum skipum altíð munandi. Tað er ein heilt logiskur tíðarkarmur, tí sjáldan tekur tað meiri enn tvey ár, frá tí at avgerð verður tikin um at byggja skip, til tað verður latið. Og snýr tað seg um tildømis eitt vanligt tangaskip, kann tað enntá latast innan 6 mánaðir undir marknaðarviðurskiftunum, sum vit síggja í dag”, sigur Jakob Ullegård.

Í 2018 væntast í løtuni, at donsk reiðaríið bert fáa 14 nýggj skip, svarandi til 1,4 miljónir dwt.

”Vit fara helst at síggja, at tað verða bæði færri skip bíløgð og latin til donsk reiðarí næstu árinum sum avleiðing av yvirkapasiteti á marknaðunum og sum avleiðing av veiku gongdini í heimsbúskapinum. Tað er púra natúrligt, at ein hugsar seg væl um, áðrenn nýbygningar verða bílagdir, tá marknaðirnir síggja út, sum teir gera í løtuni”, sigur Jakob Ullegård.

Orsøkin til, at nýbyggingarordrarnir eru í hæddini júst næsta ár, er, at fleiri avhendingar eru útsettar frá 2015/2016 til 2017.

Kelda: maritimedanmark.dk

Antares.fo

---

### **Maersk fer at økja um nýtsluna av Panamaveitini**

Maersk Line er ein av størstu brúkarunum av Panamaveitini, og eftir víðkanina av veitini fer bingjufelagið at kanna móguleikarnar fyri at økja um nýtsluna av henni. Tað sigur Anders Boenaes, stjóri fyri Network í Maersk Line.

”Víðkanin gevur okkum fleiri móguleikar, serliga á rutum okkara úr Asia til Suðuramerika og Asia til amerikonsku eysturstrondina. Sannlíkt er, at Maersk Line fer at økja um nýtsluna av víðkaðu Panamaveitini”, sigur Anders Boenaes.

Maersk Line sendur í løtuni uml. 400.000 bingjur ígjøgnum veitina á hvørjum ári og leggur góðar 100 miljónir dollarar í kassan hjá felagnum, ið rekur veitina.

Kelda: Maersk Line

Antares.fo

---

## Tríggjar nýggjar hvalvágir

27.06.2016 - 10:26

Borðoyavík, Skálabotnur og Kollafjørður fáa nú fyribilsgóðkenning sum hvalvágir.

Í einum uppskoti til kunngerð, sum Fiskimálaráðið hevur sent til hoyringar í farnu viku stendur, at umframt verandi hvalvágir, fáa Borðoyavík (millum Flesjar og Hellisenda), Skálabotnur (á sandinum) og Kollafjørður (á Lygnnesi) fyribilsgóðkenning sum hvalvágir.

Umframt hesa broytingina verður eisini skotið upp at gera fleiri aðrar broytingar í mun til verandi kunngerð um grind, sum er frá 2013.

Hoyringsfreistin í sambandi við nýggju kunngerðina er sett til 18. juli.

Nordlysid.fo

---

## Samgongan í villareiði um tilmæli frá Havstovuni

27.06.2016 - 14:59

Eftir at Havstovan mælti til at skerja fiskidagarnar 70% hava landsstýrið og samgongulimir verið í villareiði um hvat skal gerast. Formaðurin í Vinnunevndini, Bjarni Hammer, heldur at tilmæli er sera ógvusligt, men ber seg undan at gera viðmerkingar.

Sum skilst er enn einki konkret útspæl komið frá landsstýrismanninum í fiskivinnumálum, sum í løtuni loddar dýpi hjá sínum samgongufelagum.

Baði formaðurin í tingbólki Javnaðarflokksins, Jónleif Jóhannesen og norðoyatingkvinnan í Tjóðveldi, Óluva Klettsgarð hava sagt at tilmælið er alt ov ógvusligt.

Eftir at tilmælið frá Fiskidaganevndini varð almannakunngjørt verður í samgonguni bíðja eftir útspælinum frá Høgna Hoydal, landsstýrismanni í Fiskivinnumálum.

Nordlysid.fo

---

27-06-2016 06:00

## Nógv hava latið inn ólóglig skotvápn í Føroyum

Seinasta freist at lata inn ólóglig skotvápn nærkast. Freistin er sett til 30. juni, og letur tú ólóglig skotvápn inn fyri hesa freist, sleppur tú undan revsing

Sera nógv hava nýtt høvi at lata inn ólóglig skotvápn. Hetta upplýsir løggreglan – uttan tó at útgreina hvussu nógv, talan er um. Freistin er heldur ikki farin enn, so hugsandi er, at tað støðugt legst afturat.

Nýggj vápnalóg kom í gildi frá ársbyrjan. Lógin tilskilar, at persónar, sum eiga ella liggja inni við ólógligum skotvápnnum, kunnu lata tey inn til Føroya landfúta uttan revsiltøk. Hetta kann tó bara gerast fram til 30. juni, tí eftir hetta verður tað revsivert.

Tað hevur kravt serloyvi frá løgregluni at hava vandamikil skotvápn. Hetta hevur verið galdandi síðan 1969, og talan er um til dømis riflur og revolverar, meðan vanligar høgblýrsur hava verið undantiknar. Hevur tú riflu ella revolvera liggjandi, so er tað ólógligt, um tú ikki hevur loyvi til tess frá løgregluni. Tað eru hesi vápn, sum skulu latast inn. Høgblýrsan er framvegis lóglig at eiga ella hava í varðveitslu.

Vápnini kunnu latast inn á hesum støðum:

Politistøðin í Havn, Yviri við Strond 17, gerandisdagar millum 10 og 15

Politistøðin á Tvøroyri, Kirkjubrekkjan 11, gerandisdagar millum 10 og 15

Politistøðin í Klaksvík, við Sandin 5, mánadag til hósdag millum 10 og 15

Samstundis sigur ein kunngerð, at øll skotvápn í Føroyum skulu vera skrásett fyri 1. januar næsta ár.

Øll, sum eiga skotvápn, skulu fáa tey skrásett, og tað áliggur eisini teimum, sum selja byrsur, at fáa tær skrásettar í navninum hjá keyparanum.

Eigur tú eitt søguligt skotvápn, sum verður mettt at hava serligan mentanarsøguligan týdning fyri Føroyar, verður vápnið latið Søvnum Landsins til varðveitslu.

Dimma.fo

---

27-06-2016 08:59

## Føroyski laksurin er reinur

Einki antibiotika ella leivdir av evnum móti laksalús var ávíst í føroyskum alifiski, staðfestir Heilsufrøðiliga starvsstova. Nøgdirnar av tungmetalum og lívrinum eiturevnum vóru langt undir ásett mørk.

Heilsufrøðiliga starvsstova hevur kannað føroyska alilaksin, tí tað er álagt Føroyum við veterineravtaluni frá 2011 við ES. Við hesum er álagt Føroyum at kanna eftir, um tøkufiskur inniheldur heilivágsleivdir, og at alifiskur undir framleiðsluni ikki verður viðgjørdur eftir ólógligum evnum. Onnur fremmand evni í alifiski skulu verða undir einum ávísnum markvirði.

Yvirvøkan hjá Heilsufrøðiligu starvsstovuni av føroyskum alifiski hevur ikki ávíst nakrar leivdir av heilivági ella onnur ólóglig evni í árinum frá 2001 - 2015. Sýni kannað fyrri tungmetal vístu lág virði fyrri kyksilvur, kadmium og blýggj.

Nøgðin av lívrúnum evnum, so sum PCB og dioksin, var eisini lágt í øllum sýnum. Viðvíkjandi leivdum av antibiotika í livur og vødda, so vóru øll sýni negativ. Samlaða tali av sýnum í 2015 vóru 576.

Ætlandi vera umleið 600 sýnir tikin í ár.

Dimma.fo

---

27-06-2016 10:09

### **Pund og partabrøv falla framvegis**

Bretska pundið fellur framvegis, eftir at Bretland hósdagin meldaði seg úr Evropa á fólkaatkvøðu. Samstundis lækka partabrøvini yvirhøvur, men talan er ikki um nakað skrædl

Í dag er næsti dagur á keypsskálunum síðan Brexit, og nú vísir ein uppgerð, at bretska pundið er fallið til tað lægsta stigið mótvegis dollaranum í samfull 30 ár. Tað er óvissan um, hvat útlímanin hevur at siga fyrri framtíðina, sum fær fólk at velja aðrar vegir. Heldur enn at liggja inni við pundum, seta íleggjarar pengar í gull og japanska gjaldoyrað yen, skrivar Ritzau.

Eftir ógvusliga niðurtúrini hjá partabrøvunum er ikki longur sannlíkt, at partabrøvini enda árið við hækkingum, sum annars hevur verið spátt, sigur íleggjarabúskaparfrøðingurin í Nordnet, Per Hansen. - Fleiri partabrævaindex eru fallin so nógv, at tað krevur eitt ódnartak at koma upp aftur til indeksyvirflatuna, sigur hann í eini viðmerking við Børsen.

Tað er tó ikki talan um nakað veruligt skrædl á partabrævamarknaðinum enn. Á danska partabrævamarknaðinum vóru C20 Cap handlað við einum falli á 1,1 prosent. Í Svøríki og Finnlandi var partabrævafallið umleið 6 prosentstíg frá morgunstundini. Børsurin í Stockholm og Svøríki vóru tó stongdir fríggjadagin, dagin eftir fólkaatkvøðuna, tá ið danska indeksið opnaði á minus 10, sum tó lagaði seg gjøgnum dagin.

Dimma.fo

---

27-06-2016 14:03

### **Fiskaútflytarar eftirlýsa betri marknaðaratgongd**

Turkaland er ovast á listanum yvir lond, sum føroyskir fiskaútflytarar ynskja betri marknaðaratgongd til. Tað kemur fram í kanning, sum Vinnuhúsið hevur gjørt.

Tað er ov tvørligt hjá føroyskum fiskaútflytarum at sleppa inn á ávísar marknaðir. Ofta eru tollforðingar í vegin, ella vanta veterinerar avtalur, ið gera tað stiltið at sleppa inn á marknaðirnar at selja føroysku fiskavørurnar.

Vinnuhúsið hevur kannað, hvørjar marknaðir vinnan kundi hugsað sær betri marknaðaratgongd til. 16 fiskaútflytarar eru spurdir, hvørjar marknaðir tey kundu hugsað sær at útflutt til, um ongar forðingar vóru.

- Aftur hesa ferð var Turkaland ovast á listanum og síðan Brasil, Suðurkorea og Kina, sigur Vinnuhúsið. Tað eru serliga tollforðingar og vantandk veterinerar avtalur, sum forða útflutninginum av føroyska fiskavørnum til hesi lond.

- Fríhandilsavtala er gjørd við Turkaland, men framvegis vantar ratifiseringin í turkiska tjóðartinginum, áðrenn avtalan kann fáa gildi. Samband er millum brasilskar og føroyskar matvørumyndugleikar, so vónandi fæst ein avtala eisini í lag á hesum øki, sigur Vinnuhúsið.

Aðrar marknaðarforðingar eru eitt nú vantandi eksportkreditt til ávís lond, vantandi MSC-góðkenning av ávísam fiskasløgum og kostnaðarmiklar og stirvnar mannagongdir í sambandi við sonevndar IUU-váttanir.

Dimma.fo

---

27-06-2016 15:53

### **Fleiri stórskíggjar í Føroyum sýna stórdystin hjá Íslandi**

Tað legst afturat við stórskíggjum, sum vilja vísa dystin millum Ongland og Ísland í kvøld. Í Íslandi eru tey ovurfegin um føroyska stuðulin, og føroyingar verða bornir á lógvum í hesum døgum. Um tú ert í Íslandi, er tað bara at siga "ég eri færeyingur", so fært tú avsláttur, koyrir ókeypiss í hýruvogni, verður hálaður fram um í bíðirøðini ella fært eitt hugnaligt prátt.

Og føroyingar uppføra seg eisini, sum tað er teirra eigna landslið, ið spælir. Í stovum og á torgum hittast føroyingar, hava íslenskar og føroyskar fløgg, og teir reisast og rópa, tá ið bólturin fer í málið.

Dysturin kann síggjast í sjónvarpinum hjá Kringvarpinum, men tú kanst eisini fylgja við á stórskíggja, tí dysturin verður vístur ymsastaðni kring alt landið, har áhugin er stórur. Higartil hava vit funnið fyra stórskíggjar, sum vísa dystin.

Dysturin verður aftur vístur í Vágsbotni, har fólk kunnu sita á trappuni. Og nú hevur Grót boðað frá, at dysturin verður vístur á stórskíggja í Töting í Syðrugøtu, og dysturin verður eisini vístur í Løkshøll í Runavík, og Skúlin við Streymin hevur eisini sett upp stórskíggja at vísa dystin.

Ísland og Ongland spæla klokkan 20 á leikvøllinum Stade de Nice í kvøld.

Dimma.fo

---

27-06-2016 21:50

### **Íslenska sensatióin heldur áfram**

Íslenska ævintýrið fær ongan enda, og fyri hvønn tann einasta dyst, sum landsliðið spælir í Fraklandi, má saga Íslands skrivast umaftur.

Fyri løtu síðan brendu ensku leyvurnar seg av íslenskari grótbræðing. Ensku stjórnurnar fingur bara ikki pláss at spæla, og hvørja ferð Rooney, Vardy ella Sterling vóru um skræða seg leysar, kom ein gróthørð takking og steðgaði teimum.

Ongland legði seg á odda við brotssparki í fjórða minutt, og so hildu tey flestu, at hatta var tað.

Íslenska ævintýrið mátti eisini enda. Og tað var flott at koma til 8. parts finaluna. Men íslenska kollektivið leggur seg ongantíð, og longu tveir minuttir seinni sparkaði Ragnar Sigurðsson bóltin í málið eftir langt innkast. Í 19. minutt hendi tað óhugsandi, sum nógv hava droymt um, Sightórsson skorar til 2-1.

Restina av dystinum royndi Ongland at javna, men íslendingar stóðu sum klettur dystin á tamb. Og í veruleikanum vóru íslendingar nærri við at javna, tá ið teir koma í enska brotsteigin. Tað bleiv aftur til eitt Brexit í Onglandi. Og Ísland heldur áfram at taka allan heiminn á bóli og er millum tey átta bestu londini í Evropa.

Nú manglar bara, at Hekla fer at goysa.

Dimma.fo

---

Danjál av Rana 27.06.2016 (14:33)

### **Einki til av smáum svartkalva við Føroyar**

Magnus Heinason er júst liðugur við árliga svartkalvatúrinn. Eins og í fjør var ein roynd gjørd at lesa aldurin í svartkalvanytrum. Hesi úrslit vísa, at svartkalvi veksur seint. Tann minsti svartkalvin (umleið 48 cm langur) var umleið 7 ára gamal, meðan tann stóri svartkalvin (umleið 60 cm) var umleið 12 ára gamal. Úrslitini samsvara væl fyri bæði árinum 2015 og 2016, hóast okkurt frábrigdi er. Svartkalvi veksur harvið umleið 2,5 cm um árið í føroyskum sjógvum.

Lítið ella einki er til av heilt smáum svartkalva við Føroyar, men nógv er til av smáum svartkalva eystan fyri Svalbard. Ein ráðstevna í ICES, sum er nevnd "WKARGH" staðfesti í 2011, at 1 ára gamal svartkalvi er umleið 15 cm langur, 2 ár 23 cm, 3 ár 30 cm, 4 ár 35 cm og 5 ár 40 cm.

Umleið 75 % av svartkalvanum á svartkalvatúrinn hjá Magnusi Heinasyni var rognafiskur. Magnus Heinason royndi við trolu, men viðmerkjast skal, at svartkalvi, sum er fingin við gørnum, vanligi er munandi størri enn trolveiddur fiskur. Les alla túrfrágreiðingina her.

In.fo

---

### **Christian í Grótinum við svartkjafti**

Seinastu tíðina hevur verið langt ímillum, at nakað frættist um landingar til Havsbrún í Fuglafirði. Tað merkir tó ikki, at framleiðslan á virkinum liggur púrusta lamin.

Men, í dag veit Havsbrún at siga, at eitt skip er á Fuglafirði við svartkjafti. Tað er Christian í Grótinum, sum í morgun byrjaði at landa tey umleið 2000 tonsini, sum teir høvdu í tangunum.

Havsbrún í Fuglafirði hevur annars fingið heilt fitt av rávøru í ár, og hetta kemur væl við í mjøl-og fódurframleiðsluni hjá virkinum og soleiðis stórum parti av føroysku alivinnuni.

In.fo

---

Hilmar Jan Hansen 27.06.2016 (20:03)

## Italia flongdi Spania

Péлле átti sigursmálið í yvirtíðin, tá Lorenzo Insigne sendi bóltin til Matteo Darmian, ið hegnisliga fann Péлле, sum var kaldur í løtuni og sendi sponsku europameistararnar úr EM hesaferð – enntá í áttandapartsfinaluni!

– Spælarnir gjørdur tað gott, og í dag vístu vit, at Italia dugir annað enn at spæla verjufótbólt, staðfesti italski landsliðsvenjarin, Antonio Conte, eftir góða italska dystin á Stade de France.

Góður hálvur tími var spældur, tá Giorgio Chiellini sendi bóltin í málið til 1-0. Eder sendi fríspark ímóti spanska málinum, har De Gea hálvbjargaði, so Emanuele Giaccherini slapp til bóltin og fekk sent hann víðari til Chiellini, ið taklaði bóltin inn.

Væl uppiborið

Tað var slett ikki óuppiborið, at Italia legði seg á odda, tí italienararnir høvdu fleiri málkjansir og tóktust meira klárir til dystin, meðan spaniolar vóru tungir í upptrekinum og serliga høvdu stórar trupulleikar av Péлле og Eder.

Avgerðin fall í yvirtíðini – og tað enntá beint eftir, at Pique hevði havt møguleika at javna fyri Spania, men mátti síggja Gianluigi Buffon í stórum stíli bjarga. Og so hendi alt í hinum endanum, tá Péлле í grundini fekk fatur í einum miseydnaðum innleggi, har ein spanskur fótur kom fyri, og so høgdi hann bóltin í málið til 2-0.

Einki at siga til, at italienararnir kundu fegnast eftir ein góðan dyst, har teir av mongum frammanundan vóru dømdir sum taparar ímóti Spania. Men eftir at hava vunnið sín bólk í kapping við Belgia, staðfestu teir sína styrki við at senda nú fráfarandi meistararnar úr kappingini við einum taktiskt sera væl gjøgnumførdum dysti.

In.fo

---

Vilmund Jacobsen 27.06.2016 (20:38)

### **Góður leygardagsfongur**

Tað hevur ljóðað frá monnum, sum hava verið á floti, at lítil snellu-og snørisfiskur hevur verið at fingið seinastu tíðina.

Men, hjá onkrum ber til. Soleiðis var eisini í góðveðrinum leygardagin, tá vágbingurin í Saltangará, Eli Lassen, var ein túr á floti.

Henda túrin fekk hann tilsamans 46 fiskar, 20 gráar, sum hann sjálvur tekur til og 26 stórseiðir. Góður fongur til húsbrúks og balsam til likams og sálar í 27 fót stóra AWI bátinum henda dagin.

In.fo

---

Vilmund Jacobsen 27.06.2016 (18:06)

### **Góðar 17 krónur í miðal fyri kilo**

Í morgun seldi Fiskamarknaður Føroya tilsamans 47,3 tons av fiski fyri stívliga 811.000 krónur.

Hetta gevur ein miðalprís fyri øll fiskasløgini samanlagt á 17,16 krónur fyri kilo.

Størsta einstaka nøgdin var toskur, harav mest var av toski 3 og 4, sum fór fyri miðalprísin 15,91 og 13,64 krónur fyri kilo.

Næst størsta nøgdin á marknaðinum í morgun var svartkalvi, og her lá miðalprísurin um slakar 30 krónur fyri kilo.

Trið størsta nøgdin var hýsa, harav mest var av hýsu 2, sum fór fyri miðalprísin 17,13.

Onnur fiskasløg á marknaðinum í morgun vóru eitt nú upsi, brosma og kongafiskur, men talan var bert um smáar nøgdir.

In.fo

---

## Svanapar leyp á smábarn

Eiðis kommuna hevur í dag valt at avtaka svanarnar, ið hava búleikast á vatninum við Mølina.

- Orsøkin er, at eitt smábarn, ið súkklaði eftir gøtuni kring vatnið, varð álopið av einum svanapari. Til alla lukku komu vaksin fólk framvið og komu barninum til hjálpar. Barnið fekk tíbetur ongan skaða.

Jógvan í Skorini, borgarstjóri í Eiðis kommunu, boðar í kvøld frá, at tað er eitt samt bygðaráð, ið hevur tikið hesa avgerð.

- Kommunan er í hesum føri at meta sum eitt húsarhald. Um eitt húsarhald hevur eitt kriátúr, og hetta kriátúr ger seg inn á fólk, verður kriátúrið avtikið.

Borgarstjórin vísir á, at Eiðis kommuna kann ikki liva við, at borgarar eru í vanda fyri at verða álopnir av svani niðri á vatninum. Tískil er neyðugt at handla.

- Svanir eru ofta ágangandi, og kunnu teir gera stóran skaða. Svanarnir eru avsagdir í samráð við avvarðandi mynduleikar, sigur Jógvan í Skorini, borgarstjóri í Eiðis kommunu.

In.fo

---

- Vit kunnu gera eina fosturtøku

Helena Kannuberg og Brandur Sjúrdarson finga ein son fyri góðum trimum mánaðum síðan. Meðan Helena gekk við soninum, vóru tey í skannaranum fyri at vita, um alt var í lagi. Tey gjørdust skelkað, tá ið prátið beinanvegin fór at snúgva seg um fosturtøku, av tí at barnið hevði klumpfót.

– Vit skiltu einki. Spurdu, hví vit so skuldu kanna barnið nærri, um tað kortini onga hjálp fekk. Soleiðis sum vit skiltu tað, so kundi ein blóðroynd eftir føðing eisini staðfesta, um nakað var galið, og ein slík blóðroynd setur jú ikki lívið hjá barninum í váða, sigur Helena.

Svarið, tey finga frá yvirlæknanum, skelkaði tey: “Vit ynskja at kanna barnið nærri, tí um nakað er galið, so kunnu vit gera eina fosturtøku”, segði yvirlæknin.

– Fosturtøku! Eg var skelkað og gjørdist eitt sindur ill. Fyri nakað so meinaleyst sum klumpfót, sum eg annars havi kent til alt mítt lív? At taka okkara barn, sum vit fyri tveimum døgum síðani høvdu sæð hjartaslátturin hjá?

Tey finga at vita, at hetta var ein avgerð, sum hevði skund, tí Helena longu var komin góðar 20 vikur og talan tískil var um eina seina fosturtøku.

– Vit søgdu nei takk. Yvirlæknin nikkaði og segði, at um vit veruliga ynsktu barnið, so kundi hon geva okkum eina tilvísing til deildina, sum tekur sær av børnum við klumpfóti. Hví kemur handa upplýsingin ikki fyrrenn nú? hugsaði eg illa við og legði til merkis, at sjúkrasysturin, sum eisini var til staðar undir hesi samrøðuni, andaði lættan, sigur Helena.

Øll samrøðan kann lesast í Trúboðanum.

Trubodin.fo

---

### Valutanavn ▼

### WMR

Australske dollar	500,59
Bulgarske leva	380,17
Brasilianske real	199,51
Canadiske dollar	518,34
Schweizerfranc	692,51
Kinesiske renminbi.yuan	101,89

Tjekkiske koruna	27,410
Euro	743,68
Britiske pund	890,53
Hong Kong dollar	87,19
Kuna	98,88
Ungarske forint	2,3330
Israelske new shekel	173,36
Indiske rupees	9,9520
Japanske yen	6,6590
Mexicanske peso	35,50
Norske kroner	79,13
Newzealandske dollar	477,50
Polske zloty	166,40
Russiske rubel	10,350
Svenske kroner	79,17
Singapore dollar	497,48
Thailandske baht	19,130
Tyrkiske lira	229,58
US dollar	676,48
Syðafrikanske rand	44,130

Danskebank.dk

---

#### **Andlát**

Frida Elina Poulsen, Tórshavn, ættað av Skarvanesi, andaðist á Boðanesheiminum leygardagin 25. juni, 98 ára gomul.

Meinhard Jacobsen, Tórshavn, ættaður frá Gjógv, andaðist á Landssjúkrahúsinum sunnudagin 88 ára gamal.

Palle Christian Højer, málari, andaðist á Tjarnargarði 27.juni, 72 ára gamal.

Dávur Højgaard, Toftir, andaðist á Landssjúkrahúsinum fríggjadagin 24. juni, 84 ára gamal.

Hildibjart Johansen, Tórshavn, ættaður av Strondum, andaðist á Ríkissjúkrahúsinum leygardagin 25. juni, 78 ára gamal.

---

Tóra Mikkelsen, Árnafjørður, ættað úr Depli, andaðist fríggjadagin 24. juni, 78 ára gomul.

Dávur Højgaard, Toftir, andaðist á Landssjúkrahúsinum fríggjadagin 24. juni, 84 ára gamal.

---